




SANTA VENERA

Kult Antik li Baqa' H'aj Fostna

Raymond Saliba



Għalkemm l-origini tal-kult lejn Santa Venera (jew Parasceve), ma bediex ġewwa Sqallija, pero' hawn Malta waslet bi probabilità kbira minn din il-gżira. Hekk ġara fir-rigward ta' qaddisin oħra tal-ewwel sekli tal-Kristjaneżmu, bħal Margerita; Bjaġju; Leonardu; Filippu t'Agira; u l-bqija. Sqallija hi art vicinissima geografikament, fejn minnha xrobna minjiera kulturali u reliġjuża wiesa'. Hemm xebh qawwi fit-temperament mediterranju li nhaddnu, li juri ruhu 'l aktar fil-Folklore b'mod ġenerali u fid-devozzjoni popolari reliġjuża, b'mod partikolari. Skond riċerki riċenti li għamel Mons. Vincent Borg, (Melita Sacra 1, vol 2), l-eqdem devozzjoni marbuta ma qaddisin martri tal-bidu preżenti f'pajjiżna, hija dik ta' Sant Agata. Pero' Santa Venera wkoll għandha kult bikri li jsegwi l-iżvilupp ta' dak

preċidenti. Jidher li fi Sqallija din id-devozzjoni kibret fi żmien in-Normanni, bejn l-1250 - 1350. F'Malta hu wkoll probabbli li din id-devozzjoni xxettlet fis-seklu tlettax.

Mir-Rollo tal-Isqof De Mello tal-1436 insibu hjiel ta' kemm kienet kbira din id-devozzjoni sas-seklu erbatax għaliex jissemmew żewġ Benefikati b'rabta ma Santa Venera. Waħda kienet tissejjah "Ta' Ghar Barka" u l-oħra "Tal-Bakkari". Sa min dan iż-żmien jew qabel kien hemm żewġ meded t'art imsemmija għaliya: dik f'Malta f'Hal-Kaprat, viċin B'Kara, kif għadha msejha preżentament "Santa Venera" u l-oħra f'Għawdex, maghrufa bħala "Santa Verna" qrib ix-Xagħra. Mis-seklu hmistax naraw li x-xbieha tagħha kienet tidher fi knejjes trigolitiċi fir-Rabat ta' Malta, fejn kien hemm l-eqdem knejjes ta' pajjiżna. Waħda minn dawn kienet dedikata lilha u kienet għadha teżisti sas-seklu sbatax. Kienet għar (kripta) taht l-art, ġewwa Hal-Bajjada, viċin dik ta' Sant'Agata. Il-fatt li kellha madwara l-ipoġej (katakombi) jixhed il-qdumija tagħha. Ma' dan il-post kien hemm marbuta wkoll Legġenda li tgħid li l-qaddisa kienet għaddiet żmien titlob fih wara li harbet mill-persikutori Rumani, kif jinġhad ukoll fir-rigward ta' Sant Agata.



Mis-seklu 15 nibdew niltaqghu mal-preżenza tagħha anke f'xi knejjes parrokkjali u rurali. Pero' insibu wkoll żewġ knejjes propju dedikati lilha, waħda f'Birkirkara (illum Santa Venera) u l-oħra f'Haż-Żebbuġ. Din tal-aħħar m'ghadhiex teżisti u kienet issemmiet fil-Viżta Appostolika ta' Mons. Dużina tal-1575. Meta l-knisja giet ipprofonata, id-devozzjoni baqgħet intatta għaliex sar artal fil-knisja parrokkjali li diġa' jissemma fl-1608. Minn Visti Pastoral i oħra jidher li l-kwadru fuq dan l-artal gie mibdul kemm il-darba, sakemm sar dak preżenti li fih tidher il-qaddisa flimkien ma Santa Luċija u l-Assunta. Dan huwa kwadru prezzjuż li għandu mert i artist iċi konsiderevoli, tant li jġi attribwit lil Bottega ta' Guido Reni! Għal xi żmien, wara li kien tneħha kwadru żgħir ta' Sant Agata minn din il-kappella, kienet tpeñgiet it-tnalja u r-rukkell tan-newl maġenb saqajn Santa Venera biex din tibda tissejjaħ bhala Santa Agata. Minħabba f'hekk, id-devozzjoni lejha f'din il-knisja sparixxiet. Kuntrarju ta' dan, il-knisja l-oħra f'Birkirkara, baqgħet fuq saqajha, anzi minn waħda saru tnejn u sussegwentament saret parroċċa. Aktar minhekk, din tat isem lil medda art tal-madwar, li allura bdiet tissejjaħ "Santa Venera", li llum hu raħal awtonomu. Hi knisja bi storja nteressanti, speċjalment għax magħha tintrabat il-preżenza tal-Eremit i u Ordnijiet Reliġjużi, li wiehed minnhom għadu jiehu kura tagħha. Hemm ukoll rabta folkloristika, li sfortunatament m'ghadhiex teżisti, meta kienet issir fiera tal-gugarelli. Jien niftakarha f'agunija, biswit il-ġnien Romeo Romano, b'ħafna loġhob relatat mad-delizzju tal-knejjes.



Preżentament iċ-Ċentru lokali tad-devozzjoni lejn Santa Venera hija l-parroċċa lilha dedikata u hekk nassumu li ser jibqa' għal futur. Isedqu dan il-kult ukoll l-għaqdiet tar-raħal li jġibu isimha, bħal Kumitat tal-Festi Esterni; il-Banda; dak tan-Nar, tal-Futbol u tal-Boċċi. Pass mill-aktar pożittiv hu l-kuntatti uff iċjali li għamlu l-Kunsill Lokali u l-Parroċċa ma' postijiet fi Sqallija fejn il-kult lejn il-qaddisa hu akbar. Dan jagħti dimensjoni universali lil dan il-kult li jmur 'il bogħod mill-konfini limitati tagħna. Kemm hu sabih dan il-fenominu reliġjuż u kulturali li permezz ta' persunaġġ storiku jintrabtu flimkien generazzjonijiet shah.